

పరిహారం

“మీ పేరు?”

“అదికూడా తెలుసుకోకండా మా ఇంట్లోకొచ్చారని నన్ను నమ్మ మంటారా?” నేను నన్నగా నవ్వాను. కానీ తన ప్రశ్నకు సమాధానం కోసం ఆమె ఎదురుచూడలేదు. కొంగుతో నల్ల విరగుడు వేవకుర్చీ తుడిచి నన్ను కూర్చోమన్నట్లు సంజ్ఞ వేసింది.

“మన్నించండి. వారు పోయినతరువాత ఈ పదిరోజులూ ఇల్లు శుభ్రం వేయలేదు, తీరికలేక. మంచారం! ఇన్ స్పెక్టరుగారికి కాఫీ తెచ్చియ్యి.” నే నెవరినో ఎలా కనిపెట్టారన్నట్లు చూశాను.

“మా దగర దాసరికాలుండవండీ. మీరెవరో ఎందుకొచ్చారో నాకు తెలుసు. మాదంతా వంపన అనీ, మగవారిని పలో వేసు కోడం మాకు వెన్నతో పెట్టిన విద్య అనీ అంటుంటారు.”

అది అబద్ధమని వినరించకండానే తన పని తాను తిరిగి వేసు కోడం మొదలుపెట్టింది. ఒక అద్దాలబీరువా నిండా పుస్తకాలు దులిపి పేర్చుతోంది. మార్క్స్, ఎంజిల్స్, హెగెల్, బాణకృ నీతి, భారతం సంపుటాలు, హోవార్డ్ ఫాస్ట్ రచనలు, కృష్ణశాస్త్రి సంపుటాలు, గురజాడవారి డైరీలు, గీతగోవిందం, రకరకాలు. వీటన్నిటినీ సమన్వయించే ఆభిరుచి ఎలాంటిదో నాకు అంతుపట్టలేదు.

“వా రీపుస్తకాలు చదివి అలాగే మంచం ఎక్కన పారేసేవారు. వారిని ఆస్పత్రిలో వేర్చాక ఇవన్నీ తీసి నర్తడానికి తీరిక చిక్క లేదు..... వెంటనే ఇవన్నీ పంపించేయ్యమని కబురంపారు ఆవిడ - రావుగారి భార్యగారు. భార్య మరి. ఆవిడకు హాక్కుంది.”

నాగమణి నిట్టూర్చింది.

“అటువంటి మహారాజే పోయాక ఇవి నన్ను రక్షిస్తాయా? పంపేస్తాను.”

“ఆయన ఆస్పత్రిలో ఉన్న ఇరవైకోజులూ మీరు రాత్రి వగలూ అక్కడే ఉన్నారట?”

“తప్పలేదు. పాపం ఆవిడకి తీరికలేదు. ఆయన.... పోతారని తెలుసు.... ఎన్నో వ్యవహారాలు.... అస్తవ్యస్తంగా చేసి కెట్టా రాయన....”

అనుకోకుండానే నా పెదవులమీద చిరునవ్వు వచ్చినట్టుంది. ఆమె గుర్తించింది.

“నా భాష మీకు తెచ్చిపెట్టుకున్న భాషలా అనిపించొచ్చు. కాని తరతరాలుగా మాకు అలవాటైన భాష అది. ఇప్పుడిప్పుడు ఆ సంప్రదాయాలన్నీ పోతున్నాయి. కాని నేనా తోవలో పెరిగిన దాన్ని.... మా అమ్మగారు ఉద్దండ పండితులతో నమంగా వాదించ గలిగేది. అంత చదువు నాకు అబ్బకపోయినా, ఇంకొకటి గుడ్డకదండీ....”

పుస్తకాలు సర్దడం ఆపేసి, వీరువా పక్కనున్న ముక్కాచిపీట మీద కూర్చుంది. కళ్లలో అలసట. ఏదో పోగొట్టుకున్న దైన్యం.

“వారితో పరిచయం అయినప్పుడు నాకు ఇరవై అప్పుడే నిండాయి. ఎన్నికల ప్రచారానికొచ్చారు. రాత్రి పడకొండు. వాస. వారి కారు మా ఇంకొకటి వదిగజాల దూరంలో ఆగిపోయింది. మెకానిక్ కోసం డ్రైవర్ని పంపారు. కిటికిలోంచి చూస్తున్నారు. అరగంటయినా అతను రాలేదు. అమ్మ గొడుగిచ్చి మా నౌకర్ని

వంపింది, వారిని లోపలికొచ్చి కూర్చోమని. వారు కొంచెంసేపు సందేహించారు. లోపలికొచ్చారు. పడకకుర్చీ వేసింది అమ్మ. కూర్చున్నారు. 'మాబోటివాళ్ళ ఇంటికి రావడానికి మీరు సంకోచించడం సహజం. అయితే నేను తమకన్న పదేళ్లు పెద్ద. మా అమ్మాయి ఇరవై ఏళ్లు చిన్న. ఇద్దరమూ ఈడూ జోడూ కాదు, అంది అమ్మ. వారు అమ్మవంక నావంకా చూశారు. అమ్మ మాటలకి నవ్వలేదు. కాని వారి కళ్ళలో చమత్కారం తళుక్కుమంది. నేను గుర్తించాను. వారన్నారు, 'వోటు యాచించడానికి వచ్చినవాణ్ణి. మీకన్నా నేనే తక్కువ. నువ్వనుకొన్న సంకోచం కాదు, వోటుతోపాటు, ఆతిథ్యం కూడా అడగడం న్యాయం కాదని....' అమ్మ అంది, 'అంచేత మేం పిలిచేదాకా ఆగారన్నమాట.' వారు విశాలంగా నవ్వారు. అమ్మ కోడి కోయించింది. నేనే వండిపెట్టాను. రాత్రి మూడింటిదాకా అమ్మా ఆయనా గీత గోవిందాన్ని గురించి చర్చిస్తూంటే కూర్చుని విన్నాను, కారు బాగుపడి, ఆయన వెళ్ళిపోతూంటే, నా మనస్సు చివుక్కుమంది. కాని ఆ తరువాత ఆరేళ్ళకిగాని మా పరిచయం స్థిరపడలేదు. అప్పటికి ఆయన జిల్లాపరిషత్తు ప్రెసిడెంటయ్యారు."

నేలంతా నల్లని గచ్చకాయ మెరుగు. ఎన్నాళ్ళయినా చెరగని మెరుగు. వయసుతో నిమిత్తంలేని మెరుగు. జోళ్ళలోంచి కాళ్ళతీసి నేలమీద పెట్టాను. చల్లగా ఆస్పాయంగా నా పొదాల్ని నిమిరింది నేల. నాగమణి వంక చూశాను. ముప్పై ఉంటాయా? ఆ ఇంటి నేలలాగే వయసుతో నిమిత్తం లేని చల్లదనం, ఆస్పాయత ఉన్నాయి ఆ మూర్తిలో. మగతనాన్ని లాలించి పోషించే స్త్రీత్వం. కాని ఆమె స్వీయచరిత్ర వింటూ కూర్చుంటే వచ్చినపని వెనక బడుతుంది.

"అఖిరి రోజుల్లో ఆయన అరిక పరిస్థితి అంత బాగా లేదట?"

నావంక ఒకక్షణం చూసింది. చూపులో రవంత జాగ్రత్త. దాపరికం.

“ఆయన ఆర్థిక పరిస్థితి ఎప్పుడు బాగుంది గనక ? న్యాయంగా దేశసేవ చెయ్యడానికి పూనుకున్నవారికి డబ్బు ఇబ్బందులు తప్పవు.”

“ఆయన చేసినవి కొన్ని అంత న్యాయమైనవి కావేమో అన్న అనుమానం... అధికారులకు కలిగింది.”

“అందుకే మీరు దర్యాప్తుకు వచ్చారు.”

ఆమె లేచింది. పుస్తకాల బీరువాని ఆప్యాయంగా నిమురుతూ. ఆయన పరపతి ఎలాగైనా రక్షించాలన్నట్టు. ఆవేశంతో అంది

“ఆయన ఏం చేసినా తనకోసం చేసుకోలేదు. ఆయనిచ్చిన అవకాశాన్ని కొందరు దుర్వినియోగం చేస్తే, ఆ తప్పు ఆయనది కాదు”.

నా కళ్ళలోకి తీక్షణంగా చూస్తూ, నన్నే దుయ్యబడుతున్నట్టు అంది :

“ఆయన మీద దర్యాప్తు చెయ్యడానికి మిమ్మల్ని పంపారే, ఆ పెద్దల్ని గుండెమీద చెయ్యివేసుకుని చెప్పమనండి వారే తప్పు చెయ్యలేవా? ఒక్కొక్కరు లక్షలు చేసుకున్నారు. వాళ్ళూ దగ్గర బంధువులూ అస్తులు సంపాదించుకున్నారు. ఉన్నదంతా పోగొట్టుకున్నవారు ఈయన. ఆ సంగతి వారి రాజకీయ మిత్రులకు బాగా తెలుసు”.

“మిత్రులు” అన్న పదాన్ని “శత్రువులు” అన్నంత ఘూటుగా ఉచ్చరించింది.

“పల్లెటూళ్లో మీ ఇల్లూ, పొలం అమ్మేశారట ?”

“కిందటిసారి అసెంబ్లీ ఎన్నికల ప్రచారానికి డబ్బు వాల్లేదు.... ఇల్లూ ఆస్తి రెండు లక్షలకి అమ్మేశారు.... నిదానంగా అమ్మితే మూడు లక్ష లైనా వచ్చేది. వ్యవధి లేదు. ఆయనకి చెప్పలేదు వెపితే అమ్మనిచ్చేవారుకారు.... ఇప్పుడి ఇల్లు ఒకటే మిగిలింది....

“ఆయన ఆస్తి ?”

“బాలా భాగం హరించిపోయింది. స్వాధీనపు తనఖాల మీద అప్పులు. ఆయన్ని ఆశ్రయించుకున్నవారు లక్షాధికారు లయ్యారు.

కిందటి ఎన్నికల్లో ఎవరూ కలిసిరాలేదు - మొగం బాజేశారు. ఆయన పలుకుబడి తగిపోయిందని వాళ్ల నమ్మకం.... కానీ ఆయన నెగడంతోటే, బెదిరిపోయారు. అందుకే ఎత్తుపై ఎత్తువేసి, ఆయన వదలిపోకి రాకుండా వెయ్యాలని మహా తంటాలు పడ్డారు. వాళ్ల ఆటలు సాగలేదు. మహారాజు - ఆయన....”

“అవిడ మాత్రం జాగ్రత్త పడ్డారట”.

“తప్పేముంది? అవిడకూడా నాలాగ అస్తంతా అన్యాయాకాంతం వేస్తే, కొడుకు గతేం కావాలి?”

మందారం కాఫీ తెచ్చింది. చప్పరిస్తూ చూశాను. మందారానికి వయసులేదు. అదామగా కానిది ఏదో ఉంది అమెలో. కాగితపు గులాబిలాగ. వాసన ఉండదు. వాడిపోదు. కళ్లలో చిన్న సంజ్ఞ. నాగమణి కళ్లు నందిగంతో ముడుచుకుపోయాయి. నావంక చూసింది. వెళ్లిపోమ్మని వెపుదామా వదా అన్నట్టు. ఏమీ అనకుండానే లోపలికి వెళ్లింది. పడకగది లోపలికి. తలుపు తెరిచి చటుక్కున మూసింది, నేను చూడకూడదన్నట్టు. కాని ఆ క్షణం వ్యవధిలో ఎదుటి గోడకి తగిలించిన రావుగారి పెద్ద ఫోటో - దానికింద వెండి ప్రమిదలతో దీపాలు - అగరుధూపం కనపడాయి.

“అబ్బాయి మీద అరస్తువారంటు వొచ్చింది - తెలుసా?”

ఆ గొంతు రావుగారి భార్యది... దొడ్డిదారిని వొచ్చి ఉంటుంది, పడక గదిలోకి. లేక మందారం, అవిడ కారులో రావడం చూసి, అవీ, నాకు కనబడకుండా, దొడ్డిదారిని లోపలికి తీసుకుపోయి వుంటుంది. అయిన ఇంటి ఇల్లాలు. భర్తపోయిన పదోరోజుని ఇల్లు వదిలినట్టు తెలిస్తే బాగుండదు. అయినా యిక్కడి కెందుకు వచ్చింది? ఇద్దరి మధ్యా ఏవిధమైన పొత్తులేదని విన్నాడు.

“పోలీసు లొచ్చి ఇల్లంతా సోదా చేశారు. సర్కారు సొమ్ముం డాలట, రెండు లక్షలు. ఆయన సంతకం ఫోర్జరీవేసి ఎవరో తీసే శారట, ఆయన అస్పత్రిలో ఉండగా. అబ్బాయి తీశాడంటారు వాళ్లు... మీ ఇంట్లో పెట్టాడా?”

“మీరేనా అంటుంటా? వన్నేనా?” నాగుమణి.

“నువ్వెంతకయినా తగినదానివి. మా ఆయన్ని సొంతం వేసుకున్నావు - నా విడని నాకు దూరం వేశావు. నీకు నీతీ నియమం ఉన్నాయా?”

“అన్యాయం మాటలాడకండి. నాకూ విడలాంటి వాడే అబ్బాయి.”

“మొగ్గాళ్లు వొట్టి పిచ్చిపీనుగులు గనక మీలాంటి వాళ్ల ఆటలు సాగుతున్నాయి.”

“మీరే వాళ్లిద్దర్నీ దూరం వేసుకుని వన్నంటారేం? ఇంటి కొచ్చింది మొదలు వేపించుకు తింటే ఏ మగాడయినా ఇంట్లో ఎలా ఉండగలడు? అబ్బాయినయినా ఒక్కరోజుని ఆప్యాయంగా పలకరించి ఎరుగుదురా?”

“నా కొడుక్కయినా బుద్ధి చెప్పుకోకపోతే వాడూ తండ్రిలాగే తయారయేవాడు.”

“ఆయనలాగ తయారయితే ఎంతో సంతోషించి ఉండును. తండ్రి రాజకీయాలు - తల్లి సాధింపులు. డబ్బుకోసం రచ్చలు. తల దిమ్మెక్కిపోయి కాస్త ఆప్యాయతయినా దొరుకుతుందని ఇక్కడి కొచ్చేవాడు... మోసంచేసి, ఆయనవేత సంతకం పెట్టించు కున్నారు పవర్ పట్టా మీద. అందులో జబ్బుగా ఉన్న మనిషివేత - ఆస్పత్రి ఖర్చుకి కూడా డబ్బు అందనివ్వలేదు...”

“ఎంతయిందో చెప్పు. అణా పైనలతో పారేస్తాను.”

“డబ్బుమీద ఆ మాత్రం జాగ్రత్తే నాకుంటే... మూడు లక్షల ఆస్తి ఆయన కోసం అమ్మేస్తానా?”

“ఉద్ధరించావు. నువ్వు డబ్బు ఇవ్వకపోతే ఆయన ఎల్లకన్లో నిలబడేవారు కాదు. మేమిట్లా వీధిన పడాల్సిన అగత్యం ఉండేది కాదు. నేను డబ్బివ్వనిది ఆయనమీద ఇష్టంకొద్ది. . రాజకీయాల్లో పడి ఇల్లంతా గుల్లచేస్తున్నారని. పదవులు శాశ్వతం కాదని నాకు

తెలుసు. పోయిన తర్వాత అడుక్కు తినాలి - ఆయనా నేనూ, అబ్బాయి. ఆస్తి అమ్మనివ్వక పోడానికి ఆదీ కారణం.”

“ఆయనకి రాజకీయాలే ప్రాణం. దూరం చేస్తే ఆయనకి బతి కుండగానే బావు. అడదానికి ఇల్లూ మొగ్గాడే నర్వస్వం. మొగ్గాడికి ఇల్లూ, ఇల్లాలూ బాలవు. లోకం, పేరు, ప్రతిష్ఠ, ఆశయాలు - ఎన్నో ఉంటాయి. అయితే ఇల్లూ కావాలి. అడదాని ఆప్యాయతా కావాలి.”

“నువ్వు సప్లయి వేశావుగా... నా బతుకు ఎందుకూ కాకుండా అయిపోయింది.... నేనెవరికీ కాకుండా అయిపోయాను.... కన్నబిడ్డికి నన్ను చూస్తే తిక్క... ఎన్నెనా చెపుతావు... నీకేం? ...శ్రీరంగ నీతులు.... నాకు మిగిలిందల్లా వాడొక్కడు. పోలీసులు పట్టు కుంటారు... జైలో పెడతారు...” ఆమె వెక్కి వెక్కి ఏడ్చింది. “అతను పోరరీ వేశాడని రుజువేమిటి?... నే చెపుతాను.... ఆయనే సంతకం..” అప్పుడు గుర్తుకొచ్చినట్టుంది, నేను హాల్లో ఉన్నట్టు. కంగారుగా తలుపు తెరిచింది. అప్పుడు చూసింది రావుగారి భార్య నన్ను.

“నువ్వా? ఇక్కడికి కూడా....” వెంటనే అయినంటి ఇల్లాలు నని గుర్తుకొచ్చినట్టుంది. చర్రున దొడ్డిదారిని వెళ్లిపోయింది - పారి పోయినట్టు వెళ్లిపోయింది. నాగమణి హాల్లో కొచ్చింది. ఆ కొద్ది క్షణాల్లో ఎంతో వయసు పెబడ్డట్టు కనిపించింది. జీవం లేనట్టు చతికిలపడింది. ముక్కాలి పీటమీద. గదిలో గోడని పటంలో రావుగారి ముఖంలో చిత్రమైన విరునవ్వు. దీపాలు ఆనందంగా వెలుగుతున్నాయి కింద.

“మూడేళ్లయింది. ఆవిడ ఈ ఇంటికొచ్చి. మళ్ళీ ఇప్పుడొచ్చింది. తప్పనిసరి అయి. పాపం అమాయకురాలు - అడది....”

చతుక్కుని ఆమె ముఖంలో గాంభీర్యం, తీవ్రత, గొంతులో ఆవేశం.

“అటు చూసి చెప్పండి. ఆ మహారాజు సొంతానికి ఏమన్నా ఎప్పుడన్నా చేసుకున్నాడా? ఆయన పేరు రచ్చకెక్కిస్తే మీకేం

ఒలుకుతుంది? ఇంక మనిషి మీద నమ్మకం ఉంటుందా ఈ లోకంలో?...”

నేనేం సమాధానం చెప్పతాను? దీరంగా నిట్టూర్పు వదిలింది.

“నేనే ఆయన సంతకం పెట్టాను. మీరేం చేసినా సిద్ధంగా ఉన్నాను” అంది. నాకు మతిపోయింది. ఆమె చెయ్యలేదని నాకు తెలుసు.

“రాసి ఇమ్మంటారా?”

“వాద్దు... ప్రభుత్వం సొమ్ము పోతే దర్యాప్తు చెయ్యడం మా విధి. వీలుగా దొరికిన వారిమీద నేరం మోపి శిక్షించడం కాదు....”

“నేరం ఒకరిమీద రుజువయితే అనవసరంగా ఇంకొకరిమీద వడదుగా.”

“అందుకని చెయ్యని నేరం మీ మీద మోపుకుంటారా?” ఒక క్షణంపాటు నేను పోలీసు ఉద్యోగినన్న నంగతి మరిచి పోయాను - ఆమె గదిలోవున్న రావుగారి ఫోటోవంక చూసింది. ఆ చూపుల్లో ఎంతో తృప్తి, తహతహ, ఆవేదన, ఆనందం ఉన్నాయి.

“ఆయన దగరనుంచి నేను పొందినదానికి విలువలేదు. ఆయన కోసం నేను ఏ పరిహారమైనా చెల్లిస్తాను....”

చివరికి ఆమె చెల్లించిన పరిహారం, ఇల్లు తాకట్టుపెట్టి రెండు లక్షలు ప్రభుత్వానికి కట్టి, రావుగారి కొడుకుమీద కేసు రద్దు చేయించింది.